

امیر اہل سنت وامت بزرگ شہنشاہِ عالیہ کی کتاب ”فیضانِ نماز“ کی ایک قسط

خشوع و خضوع والی نہاز

صفحات 17

06

جنت واجب ہونے کا مطلب

02

آگ لگ گئی مگر نماز میں مشغول رہے!

15

بچی نظر رکھنے کا لا جواب طریقہ

12

نماز میں ادھر ادھر دیکھنے کا مسئلہ

شیخ طریقت، امیر اہل سنت، بانی دعوتِ اسلامی، حضرت علامہ مولانا ابو جلال

محمد الیاس عطار قادری رضوی

بیتنا
مکتبہ

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ خَاتِمِ النَّبِيِّينَ
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

خُشُوعُ وَخُضُوعُ وَابِلِي نَمَازٍ (1)

دعائے عطار: یارب المصطفیٰ! جو کوئی 17 صفحات کا رسالہ ”خُشُوعُ وَخُضُوعُ وَابِلِي نَمَازٍ“ پڑھ یا سن لے اُس کو سجدوں کی لذتیں عطا فرما، اس کی تمام نمازیں قبول کر اور اُسے دونوں جہانوں کی جہلائیاں دے۔ آمین بجاؤ خاتم النبیین صلی اللہ علیہ وآلہ وسلم

دُرُودِ شَرِيفِ كَا پَرچہ كام آگيا (واقعہ)

قیامت کے دن کسی مسلمان کی نیکیاں میزان (یعنی ترازو) میں ہلکی ہو جائیں گی تو گناہ گاروں کی شفاعت فرمانے والے پیارے آقا صلی اللہ علیہ وآلہ وسلم ایک پرچہ اپنے پاس سے نکال کر نیکیوں کے پلڑے میں رکھ دیں گے تو اس سے نیکیوں کا پلڑا وزنی ہو جائے گا۔ وہ عرض کرے گا: میرے ماں باپ آپ پر قربان! آپ کون ہیں؟ حضور صلی اللہ علیہ وآلہ وسلم فرمائیں گے: ”میں تیرا نبی محمد (صلی اللہ علیہ وآلہ وسلم) ہوں اور یہ تیرا وہ دُرُود ہے جو تو نے مجھ پر بھیجا تھا۔“ (کتاب حسن الظن باللہ مع موسوع ابن ابی الدنیا، 1/92، حدیث: 79/مختصاً)

صَلُّوا عَلَيَّ الْحَبِيبِ ﷺ صَلَّى اللَّهُ عَلَيَّ مُحَمَّدٍ

خُشُوعُ كِي تَعْرِيف

خُشُوعُ كے معنی ہیں: ”دل كا فعل اور ظاهري اغصنا (يعني ہاتھ پاؤں) كا عمل۔“ (تفسیر کبیر، 259/8) دل كا فعل یعنی اللہ پاک كی عظمت پیش نظر ہو، دُنیا سے توجُّہ ہٹی ہوئی ہو اور نماز

1... یہ مضمون کتاب ”فیضان نماز“ صفحہ 281 تا 288 اور 292 تا 298 سے لیا گیا ہے۔

میں دل لگا ہو اور ظاہری اعضا کا عمل یعنی سکون سے کھڑا رہے، ادھر ادھر نہ دیکھے، اپنے جسم اور کپڑوں کے ساتھ نہ کھیلے اور کوئی عبت و بے کار کام نہ کرے۔

(تفسیر کبیر، 8/259، تفسیر مدارک، ص 751، تفسیر صاوی، 4/1356 ماخوذاً)

نماز میں ”خُشوع“ مُسْتَحَب ہے

علامہ بدر الدین عینی رحمۃ اللہ علیہ فرماتے ہیں: نماز میں خُشوع مُسْتَحَب ہے۔ (عمدة القاری، 391/4، تحت الحدیث: 741) میرے آقا اعلیٰ حضرت رحمۃ اللہ علیہ لکھتے ہیں: نماز کا کمال، نماز کا نور، نماز کی خوبی فہم و تدبیر و حضورِ قلب (یعنی خُشوع) پر ہے۔ (فتاویٰ رضویہ، 6/205) مطلب یہ کہ اعلیٰ درجے کی نماز وہ ہے جو خُشوع کے ساتھ ادا کی جائے۔

اللہ کریم پاره 18 سُورَةُ الْمُؤْمِنُونَ کی آیت نمبر 1 اور 2 میں ارشاد فرماتا ہے:

قَدْ أَقْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خُشَعُونَ ۝ (پ 18، المؤمنون: 1-2)

ترجمہ: کز الایمان: بے شک مُراد کو پہنچے ایمان والے جو اپنی نماز میں گڑگڑاتے ہیں۔

”تفسیر صراط الجنان“ جلد 6 صفحہ 494 پر ہے: اس آیت میں ایمان والوں کو بشارت (یعنی خوش خبری) دی گئی ہے کہ بے شک وہ اللہ پاک کے فضل سے اپنے مقصد میں کامیاب ہو گئے اور ہمیشہ کے لئے جنت میں داخل ہو کر ہر ناپسندیدہ چیز سے نجات پا جائیں گے۔ (تفسیر کبیر، 8/258- روح البیان، 6/66 ملاحظاً) مزید صفحہ 496 پر ہے: ایمان والے خُشوع و خُضوع کے ساتھ نماز ادا کرتے ہیں، اس وقت ان کے دلوں میں اللہ کریم کا خوف ہوتا ہے اور ان کے اعضا ساکن (یعنی ٹھہرے ہوئے) پر سکون ہوتے ہیں۔

آگ لگ گئی مگر نماز میں مشغول رہے!

تابعی بزرگ حضرت مُسلم بن یسار رحمۃ اللہ علیہ اس قدر توجُّہ کے ساتھ نماز

پڑھتے کہ اپنے آس پاس کی کچھ بھی خبر نہ ہوتی، ایک بار نماز میں مشغول تھے کہ قریب آگ بھڑک اٹھی لیکن آپ کو احساس تک نہ ہوا حتیٰ کہ آگ بجھادی گئی۔

(اللہ والوں کی باتیں، 2/447)

چار مختصر واقعات

واقعہ (۱): صحابیہ، ام المؤمنین، تمام مسلمانوں کی پیاری پیاری امی جان حضرت بی بی عائشہ صدیقہ رضی اللہ عنہا فرماتی ہیں: سرکارِ مدینہ صلی اللہ علیہ والہ وسلم ہم سے اور ہم آپ سے گفتگو کر رہے ہوتے لیکن جب نماز کا وقت ہوتا تو (ہم ایسے ہو جاتے) گویا آپ ہمیں نہیں پہچانتے اور ہم آپ کو نہیں پہچانتے۔ (احیاء العلوم، 1/205) **واقعہ (2):** امیر المؤمنین حضرت صدیق اکبر رضی اللہ عنہ نماز میں ایسے ہوتے گویا (گڑی ہوئی) میخ (کھوٹی) ہیں۔

واقعہ (3): بعض صحابہ کرام علیہم الرضوان رُکوع میں اتنے پُرسکون ہوتے کہ ان پر چڑیاں بیٹھ جاتیں گویا وہ جمادات (یعنی بے جان چیزوں) میں سے ہیں۔ (احیاء العلوم، 1/228، 229) **واقعہ (4):** بعض صحابہ کرام علیہم الرضوان فرماتے ہیں: بروز قیامت لوگ نماز والی ہیئت (ہے۔ ات۔ یعنی کیفیت) پر اٹھائے جائیں گے یعنی نماز میں جس کو جتنا اطمینان و سکون حاصل ہوتا ہے اسی کے مطابق ان کا حشر (یعنی اٹھایا جانا) ہو گا۔ (احیاء العلوم، 1/222)

اللہ پاک ایسی نماز کی طرف نظر نہیں فرماتا

اللہ پاک ایسی نماز کی طرف نظر نہیں فرماتا جس میں بندہ اپنے جسم کے ساتھ دل کو

حاضر نہ کرے۔ (احیاء العلوم، 1/470)

نماز میں آنسو بہتے رہتے

حضرت سعید تنوخی رحمۃ اللہ علیہ جب نماز پڑھتے تو (اس قدر روتے کہ) رُخسار (یعنی گال)

سے داڑھی پر مسلسل آنسو گرتے رہتے۔ (احیاء العلوم، 1/470)

نماز میں ظاہری و باطنی خشوع کسے کہتے ہیں؟

نماز میں خشوع ظاہری بھی ہوتا ہے اور باطنی بھی، ظاہری خشوع یہ ہے کہ نماز کے آداب کی مکمل رعایت کی جائے مثلاً نظر جائے نماز سے باہر نہ جائے اور آنکھ کے کنارے سے کسی طرف نہ دیکھے، آسمان کی طرف نظر نہ اٹھائے، کوئی عبثت و بربکار کام نہ کرے، کوئی کپڑا شانوں (یعنی کندھوں) پر اس طرح نہ لٹکائے کہ اس کے دونوں کنارے لٹکتے ہوں (ہاں اگر ایک کنارہ دوسرے کندھے پر ڈال دیا اور دوسرا ٹک رہا ہے تو حرج نہیں)، انگلیاں نہ چٹخائے اور اس قسم کی حرکات سے باز رہے۔ باطنی خشوع یہ ہے کہ اللہ پاک کی عظمت پیش نظر ہو، دنیا سے توجہ ہٹی ہوئی ہو اور نماز میں دل لگا ہو۔ (تفسیر صراط الجنان، 6/496)

نماز کیسی ہونی چاہیے!

دعوتِ اسلامی کے مکتبۃ المدینہ کی 63 صفحات کی کتاب ”آدابِ دین“ کے صفحہ 30 پر ہے: (نماز پڑھنے والے کو چاہیے کہ) عاجزی اور خشوع و خضوع کی کیفیت پیدا کرے اور حضورِ قلب (یعنی دلی توجہ) کے ساتھ نماز پڑھے، و نوسوں سے بچنے کی کوشش کرے، ظاہری و باطنی طور پر توجہ سے نماز پڑھے، اعضا پُر سکون رکھے، نگاہیں نیچی رکھے، (قیام میں) دایاں (یعنی سیدھا) ہاتھ بائیں (یعنی اٹنے) ہاتھ پر رکھے، تلاوت میں غور و فکر کرے، ڈرتے ہوئے اور خوف زدہ ہو کر تکبیر کہے، خشوع و خضوع کے ساتھ رکوع و سجود کرے، تعظیم و توقیر کے ساتھ تسبیح (یعنی سُبْحٰنَ رَبِّيَ الْعَظِيمِ وَ سُبْحٰنَ رَبِّيَ الْاَعْلٰی) پڑھے اور تشہد اس طرح پڑھے جیسے اللہ پاک کو دیکھ رہا ہے، (رحمتِ خداوندی کی) اُمید رکھتے ہوئے سلام پھیرے،

اس خوف سے نپٹے (یعنی واپس ہو) کہ نہ جانے میری نماز قبول بھی ہوئی ہے یا نہیں! اور رضائے الہی طلب کرنے کی کوشش کرے۔ (آداب دین)

حضرت حاتمِ اَصْم کی نماز کا انداز

حضرت حاتمِ اَصْم رحمۃ اللہ علیہ سے ان کی نماز کے بارے میں پوچھا گیا تو فرمایا: ”جب نماز کا وقت ہو جاتا ہے تو میں پورا وضو کرتا ہوں، پھر نماز کی جگہ آ کر بیٹھ جاتا ہوں یہاں تک کہ میرے تمام اعضاء (یعنی بدن کے سب حصے) پُر سُکون ہو جاتے ہیں، پھر نماز کے لئے کھڑا ہوتا ہوں اور کعبۃِ مُعَظَّم کو ابروؤں (Eyebrows) کے سامنے، پل صراط کو قدموں کے نیچے، جنت کو سیدھے ہاتھ کی طرف اور جہنم کو الٹے ہاتھ کی طرف، مَلکُ الموت علیہ السلام کو اپنے پیچھے خیال کرتا ہوں اور اس نماز کو اپنی آخری نماز تصور کرتا ہوں۔ پھر اُمید و خوف کی ملی جلی کیفیت کے ساتھ حقیقتاً تکبیر تحریمہ کہتا ہوں، قرآن کریم ٹھہر ٹھہر کر پڑھتا ہوں۔ رُکوع تو اَضْع (یعنی عاجزی) کے ساتھ اور سجدہ خشوع کے ساتھ کرتا ہوں۔ بائیں (Left) پاؤں بچھا کر اُس پر بیٹھتا ہوں، دایاں (Right) پاؤں کھڑا کرتا ہوں۔ خوب اخلاص سے کام لینے کے باوجود یہی خوف رکھتا ہوں کہ نہ جانے میری نماز قبول ہوگی یا نہیں!“ (احیاء العلوم، 1/206)

ہو۔ امین بجاہ خاتم النبیین صلی اللہ علیہ وآلہ وسلم

صَلُّوا عَلَى الْحَبِيبِ ﷺ صَلَّى اللَّهُ عَلَى مُحَمَّدٍ

جنت واجب ہو جاتی ہے

حضرت عقبہ بن عامر رضی اللہ عنہ بیان کرتے ہیں: میں نے اللہ پاک کے پیارے

حبیب صلی اللہ علیہ وآلہ وسلم کو دیکھا کہ آپ کھڑے ہو کر لوگوں سے یہ ارشاد فرما رہے تھے: ”جو مسلمان اچھی طرح وضو کرے پھر ظاہر و باطن کی یکسوئی کے ساتھ دو رکعتیں ادا کرے تو اُس کے لیے جنت واجب ہو جاتی ہے۔“ (مسلم، ص 118، حدیث: 553)

جنت واجب ہونے کا مطلب

حضرت مفتی احمد یار خان رحمۃ اللہ علیہ حدیث پاک کے اس حصے (جنت واجب ہو جاتی ہے) کے بارے میں فرماتے ہیں: ربِّ (کریم) کے فضل و کرم سے اس طرح کہ دنیا میں اسے نیک اعمال کی توفیق ملتی ہے، مرتے وقت ایمان پر قائم رہتا ہے، قبر و حشر میں آسانی سے پاس ہوتا ہے۔ حدیث کا مطلب یہ نہیں کہ صرف وضو کر لینے اور تَخْيِيزُ الوُضُو کے دو نفل پڑھ لینے سے جنتی ہو گیا، (اور) اب کسی عمل کی ضرورت نہ رہی، (بلکہ) اس قسم کی احادیث کا یہی مطلب ہوتا ہے (جو ابھی بیان ہوا)۔ (مرآة المناجیح، 1/236)

خشوع سے نماز پڑھنا گناہوں کا کفارہ

امیر المؤمنین حضرت عثمان ابن عفان رضی اللہ عنہ بیان کرتے ہیں: میں نے اللہ پاک کے پیارے نبی صلی اللہ علیہ وآلہ وسلم کو یہ فرماتے سنا کہ جس مسلمان پر فرض نماز کا وقت آئے اور وہ اچھی طرح وضو کر کے خشوع کے ساتھ نماز پڑھے اور دُرُست طریقے سے رُکوع کرے تو وہ نماز اُس کے پچھلے گناہوں کا کفارہ ہو جاتی ہے جب تک کہ وہ کسی کبیرہ گناہ کا ارتکاب نہ کرے اور یہ (یعنی گناہوں کی مُعافی کا سلسلہ) ہمیشہ ہی ہوتا ہے (کسی زمانے کے ساتھ خاص نہیں ہے)۔ (مسلم، ص 116، حدیث: 543)

رُکوع سے مُراد یہاں پوری نماز ہے

علامہ عبد الرزاق مؤدب و فاضل محدثی رحمۃ اللہ علیہ اس حدیث پاک کے تحت لکھتے ہیں: رُکوع سے

مُراد نماز کے تمام ارکان ہیں یعنی وہ نماز کے تمام ارکان اچھی طرح اور خشوع کے ساتھ ادا کرے اور تمام ارکان اچھی طرح ادا کرنے کا مطلب یہ ہوتا ہے کہ ہر رکن پورے طریقے پر (سنتوں وغیرہ کا لحاظ کرتے ہوئے) ادا کیا جائے۔ (مزید فرماتے ہیں:) نماز صغیرہ (یعنی چھوٹے) گناہوں کے لیے کفارہ ہوگی، کبیرہ (یعنی بڑے) گناہوں کے لیے نہیں، کیونکہ کبیرہ گناہ نماز سے مُعاف نہیں ہوتے (کبیرہ گناہوں کی مُعافی کے لئے تو بہ اور اس کے تقاضے پورے کرنے ہوں گے) اور یہ مطلب نہیں ہے کہ چھوٹے گناہ صرف اس وقت مُعاف ہوں گے جب بڑے گناہ نہیں ہوں گے (بلکہ بڑے گناہوں کی موجودگی میں بھی چھوٹے گناہ مُعاف ہو جائیں گے، یہ یعنی گناہوں کی مُعافی کا سلسلہ) ہمیشہ ہی ہوتا ہے) یعنی اگر روزانہ بھی اُس سے (مَعَاذَ اللہ) صغیرہ گناہوں کا صُدر ہوتا رہے اور وہ فرائض پورے طور پر ادا کرے تو ہر فرض اپنے سے پہلے کے صغیرہ گناہوں کا کفارہ ہو جایا کرے گا۔ (التیسیر، 2/358)

جان بوجھ کر گناہ کرنا

اے مُعافی کے طلب گارو! نماز سے صغیرہ یعنی چھوٹے گناہ مُعاف ہو جانے سے مَعَاذَ اللہ کوئی یہ نہ سمجھے کہ صغیرہ گناہ کرتے رہو اور نماز پڑھتے رہو، مُعافی ملتی رہے گی۔ یاد رکھئے! صغیرہ گناہ کو صغیرہ یعنی چھوٹا سمجھ کر کرنے سے وہ سخت کبیرہ گناہ بن جاتا ہے اور صغیرہ گناہ کو ہلکا جاننا بعض صورتوں میں کفر ہے۔ اس کو سمجھنے کیلئے دعوتِ اسلامی کے مکتبۃ المدینہ کی 692 صفحات کی کتاب، ”کفریہ کلمات کے بارے میں سؤال جواب“ صفحہ 385 تا 396 میں سے بعض ”سؤال جواب“ پڑھئے اور خوفِ خدا سے لرزیئے!

گناہ کی تعریف

سوال: گناہ کی کیا تعریف ہے؟ نیز گناہ صغیرہ اور کبیرہ کون کون سے ہیں؟

جواب: صدرُ الأفاضل حضرت علامہ مولانا سید محمد نعیم الدین مراد آبادی رحمۃ اللہ علیہ پارہ 27 سُوْرَةُ النَّحْمِ آیت نمبر 32 کے حصے ﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ﴾ ”ترجمہ کنز الایمان: وہ جو بڑے گناہوں اور بے حیائیوں سے بچتے ہیں“ کے تحت فرماتے ہیں: گناہ وہ عمل ہے جس کا کرنے والا عذاب کا مُسْتَحَقُّ ہو اور بعض اہل علم نے فرمایا کہ گناہ وہ ہے جس کا کرنے والا ثواب سے محروم ہو بعض کا قول ہے: ناجائز کام کرنے کو گناہ کہتے ہیں۔ (تفسیر خزائن العرفان، ص 973) فِئْتِيْرَةٌ بَلَّتْ، مفتی محمد جلال الدین امجدی رحمۃ اللہ علیہ فرماتے ہیں: ”کسی واجب کا ایک بار ترک کرنا گناہِ صغیرہ (یعنی چھوٹا گناہ) ہے بشرطیکہ بلا عذر شرعی ہو۔ جیسے ایک بار ترکِ جماعت کرنا یا ایک بار داڑھی مُنڈانا وغیرہ اور گناہِ صغیرہ اصرار سے گناہِ کبیرہ (یعنی بڑا گناہ) ہو جاتا ہے۔ شرک اور کفر اور ہر حرامِ قَطْعِيّی کا ارتکاب گناہِ کبیرہ (یعنی بڑا گناہ) ہے اور کسی فرضِ قَطْعِيّی جیسے نماز، روزہ اور زکوٰۃ وغیرہ کا نہ ادا کرنا بھی گناہِ کبیرہ ہے۔“
واللّٰهُ تَعَالٰی اَعْلَمُ۔ (فتاویٰ فیض الرسول، 2/510)

گناہِ صغیرہ پر اصرار کے معنی

سوال: ”گناہِ صغیرہ اصرار سے گناہِ کبیرہ ہو جاتا ہے“ اس میں اصرار سے کیا مراد ہے؟
جواب: ”اصرار“ کا معنی ہے: مضبوط باندھنا، مضبوط ہو جانا، کسی کے ساتھ ایسا وابستہ ہونا کہ اس سے جدا نہ ہو سکتا۔ (تفسیر نعیمی، 4/193 طبعاً) ”گناہ پر اصرار کرنا“ کے معنی کے مُتَعَلِّق مختلف اقوال ہیں: حضرت علامہ شیخ عبدالحق مُحَدِّثِ دِہْلَوِی رحمۃ اللہ علیہ فرماتے ہیں: بعض علماء کرام نے فرمایا کہ اصرار کی حد یہ ہے کہ گناہ کو بار بار کرے اور دل میں بے باکی (یعنی بے خوفی) محسوس کرے۔ (اشعة اللغات، 2/258) ”فتاویٰ شامی“ میں ہے: اصرار کی حد یہ ہے

کہ وہ گناہ کی پروا کئے بغیر بار بار صغیرہ (یعنی چھوٹے گناہ) کو کرے۔ (فتاویٰ شامی، 3/520) جو گناہ صغیرہ کیا اس سے توبہ کر لینے سے اصرار سے باہر نکل آتا ہے، چنانچہ حضرت ابو بکر صدیق رضی اللہ عنہ سے روایت ہے کہ تاجدارِ مدینہ صلی اللہ علیہ والہ وسلم کا فرمانِ عالی شان ہے: جس شخص نے استغفار کر لیا اس نے اپنے گناہ پر اصرار نہیں کیا اگرچہ وہ دن میں ستر (70) بار گناہ کرے۔ (ابوداؤد، 2/120، حدیث: 1514) حکیمُ الامت حضرت مفتی احمد یار خان رحمۃ اللہ علیہ اس حدیثِ پاک کے بارے میں فرماتے ہیں: (یہ شرط ہے کہ) بوقتِ توبہ گناہ سے باز (یعنی دُور) رہنے کا پورا ارادہ ہو اور اگر توبہ کے وقت ہی یہ خیال ہے کہ گناہ کرتا ہی رہوں گا، توبہ توبہ نہیں بلکہ (مَعَاذَ اللہ) اسلام کا مذاق ہے۔ (مرآة المناجیح، 3/364)

گناہ کو حلال سمجھنا

سوال: گناہ کو حلال سمجھنا کیسا؟

جواب: کسی بھی صغیرہ یا کبیرہ (یعنی چھوٹے یا بڑے) گناہ کو حلال سمجھنا کفر ہے جب کہ اس کا گناہ ہونا دلیلِ قطعی (یعنی آیت قرآنی یا حدیثِ متواتر یا اجماعِ امت) سے ثابت ہو اسی طرح گناہ کو ہلکا سمجھنا بھی کفر ہے۔ (مخ اروض، ص 423)

اے اللہ پاک کی رحمت کے طلب گارِ اسلامی بھائیو! ایمان کی حفاظت کی فکر کیجئے! خدا نخواستہ کفر پر خاتمہ ہو گیا تو کہیں کے نہ رہیں گے۔ ہمارے بزرگانِ دین رحمۃ اللہ علیہم ایمان کی حفاظت کی بہت فکر رکھتے تھے، چنانچہ دو حکایات ملاحظہ فرمائیے:

﴿۱﴾ پھر رونے لگے (واقعہ)

حضرت حبیبِ عجمی رحمۃ اللہ علیہ نے فرمایا: جس شخص کا خاتمہ لَا إِلَهَ إِلَّا اللَّهُ (کلمہ

توحید) پر ہوتا ہے وہ جنت میں داخل ہوتا ہے۔ پھر رونے لگے اور فرمایا: کون میرے لئے ضمانت (Guarantee) دیتا ہے کہ میرا خاتمہ لَا إِلَهَ إِلَّا اللَّهُ پر ہو گا۔ (تبیہ المغترین، ص 161)

﴿2﴾ ایک شخص جہنم سے ایک ہزار سال بعد نکلے گا

حضرت حَسَن بَصْرِي رَحْمَةُ اللَّهِ عَلَيْهِ فرمایا کرتے تھے: ہمیں یہ بات پہنچی ہے کہ ایک شخص ایک ہزار سال بعد جہنم سے نکلے گا۔ پھر فرمایا: کاش! وہ شخص میں ہوتا کیونکہ جہنم سے اس کا نکلنا یقینی ہے۔ (یعنی اُس کا ایمان پر خاتمہ ہونا طے ہے) حضرت شیخ عبد الوہاب شَعْرَانِي رَحْمَةُ اللَّهِ عَلَيْهِ یہ حکایت بیان کرنے کے بعد فرماتے ہیں: اے بھائی! اپنے نفس کو دُنویٰ اُمور میں صرف ضرورتِ شرعیہ کے مُطَابِقِ مَشْغُول رکھ، ہو سکتا ہے تجھے غفلت کی حالت میں موت آجائے اور یوں تجھے دونوں جہانوں میں نقصان اٹھانا پڑے۔ وَالْعِيَاذُ بِاللَّهِ تَعَالَى۔ (تبیہ المغترین، ص 161)

(”تکفیر کلمات کے بارے میں سوال جواب“ کا مضمون ختم ہوا، کہیں کہیں تھوڑا سا فرق کیا گیا ہے)

خدا یا بڑے خاتمے سے بچانا پڑھوں کلمہ جب نکلے دَمِ یا الہی

(وسائلِ بخشش، ص 110)

صَلُّوا عَلَى الْحَبِيبِ ❁❁❁ صَلَّى اللَّهُ عَلَى مُحَمَّدٍ

ماموں کی انفرادی کوشش

پیارے پیارے اسلامی بھائیو! جہنم کا خوف بڑھانے اور خود کو گناہوں سے بچانے کا ذہن بنانے کیلئے عاشقانِ رسول کی دینی تحریک، ”دعوتِ اسلامی“ کے دینی ماحول سے وابستہ رہئے۔ آپ کی ترغیب کیلئے ایک مدنی بہار پیش کی جاتی ہے، چنانچہ فیصل آباد، پنجاب

کے ایک اسلامی بھائی دعوتِ اسلامی کے مُشکَلِبارِ دینی ماحول سے وابستہ ہونے سے پہلے شب و روز گناہوں میں بسر کرتے تھے، ماں باپ کی نافرمانی کرتے، ان کا دل دُکھاتے، محلے داروں کو طرح طرح سے تنگ کرتے، فلمیں ڈرامے دیکھنا، گانے باجے سنا ان کا مَحْجُوبِ مَشْغَلہ تھا۔ بُرے دوستوں کی صحبت میں رہنے کی وجہ سے شراب، ہیروئن اور مختلف نشوں کے عادی ہو چکے تھے۔ ان کے ان کُرتُوتوں کا پتاجب ان کے ماموں کو چلا جو دعوتِ اسلامی کے دینی ماحول سے وابستہ تھے تو انہوں نے ان کو بہت سمجھایا اور بڑی محبت سے انفرادی کوشش کر کے انہیں دعوتِ اسلامی کے ہفتہ وار سنتوں بھرے اجتماع میں شرکت پر راضی کیا اور اپنے ساتھ اجتماع میں لے گئے۔ اجتماع کے اختتام پر انہیں ہاتھوں ہاتھ عاشقانِ رسول کے ساتھ راہِ خدا کے سفر پر تین دن کے مدنی قافلے میں روانہ کر دیا۔ عاشقانِ رسول کی صحبت کی برکت سے ان تین دنوں میں وضو، غسل، نماز کا طریقہ اور بہت کچھ سیکھنے کو ملا، انہیں اپنے گناہوں پر شرمندگی ہونے لگی اور توبہ کی توفیق مل گئی۔ وہ عاشقانِ رسول کے حُسنِ آخلاق اور مَلَنَساری سے بے حد مُتَاَثِّر ہوئے اور ہاتھوں ہاتھ 63 دن کے مدنی تربیتی کورس کے لئے فیضانِ مدینہ گجرات (پنجاب) روانہ ہو گئے۔

بُری صحبتوں سے کُتاہ کُشی کر کے اچھوں کے پاس آکے پادینی ماحول

(وسائلِ بخشش، ص 646)

صَلُّوا عَلَی الْحَبِیْبِ ❀❀❀ صَلَّى اللهُ عَلَی مُحَمَّدٍ

دورانِ نماز پُچھو نے 40 ڈنک مارے (واقعہ)

حضرت عبدُ اللہ بن مبارک رحمۃ اللہ علیہ فرماتے ہیں: بچپن میں دیکھی ہوئی ایک

عبادت گزار خاتون مجھے اچھی طرح یاد ہیں۔ بحالت نماز بچھو نے انہیں چالیس (40) ڈنک مارے مگر ان کی حالت میں ذرا بھی فرق نہ آیا۔ جب وہ نماز سے فارغ ہوئیں تو میں نے کہا: اماں! اس بچھو کو آپ نے ہٹایا کیوں نہیں؟ جواب دیا: صاحبزادے! ابھی تم بچے ہو، یہ کیسے مناسب تھا! میں تو اپنے رب کے کام میں مشغول تھی، اپنا کام کیسے کرتی؟

(کشف المحجوب، ص 332)

نماز میں آنکھیں بند نہ کرو

حضرت عبد اللہ بن عباس رضی اللہ عنہما بیان کرتے ہیں کہ رحمت عالم صلی اللہ علیہ والہ وسلم نے ارشاد فرمایا: جب تم میں سے کوئی نماز میں کھڑا ہو تو اپنی آنکھیں بند نہ کرے۔

(مجم کبیر، 11/29، حدیث: 10956)

نماز میں آنکھیں بند رکھنا یہودیوں کا فعل ہے

حضرت علامہ عبد الرزاق بن حرمۃ اللہ علیہ اس حدیث پاک کے تحت فرماتے ہیں: نماز میں مجبوری کے بغیر آنکھیں بند رکھنا مکروہ تہذیبی ہے کیونکہ یہ یہودیوں کا فعل (یعنی کام) ہے، البتہ خشوع میں اضافہ ہوتا ہو اور دل حاضر رہتا ہو تو اب آنکھیں بند کرنا مکروہ نہیں۔

(فیض القدر، 1/530، تحت الحدیث: 785)

آنکھیں بند رکھنا کب بہتر ہوتا ہے

بہار شریعت میں ہے: نماز میں آنکھ بند رکھنا مکروہ (تہذیبی) ہے، مگر جب کھلی رہنے میں خشوع نہ ہوتا ہو تو بند کرنے میں حرج نہیں، بلکہ بہتر ہے۔ (بہار شریعت، 1/634)

نماز میں ادھر ادھر دیکھنے کا مسئلہ

دوران نماز ادھر ادھر منہ پھیر کر دیکھنا مکروہ تحریمی (ناجاہز و گناہ) ہے، کُل (یعنی پورا)

چہرہ پھر گیا ہو یا بعض (یعنی کچھ) اور اگر منہ نہ پھیرے، صرف کٹکھيوں (کن۔ آنکھيوں یعنی ترچھی نظروں) سے ادھر ادھر بلا حاجت دیکھے تو کراہت تنزیہی ہے اور نادر کسی غرض صحیح سے ہو تو اصلاً (یعنی بالکل) حَرَج نہیں، (نماز میں) نگاہ آسمان کی طرف اٹھانا بھی مکروہ تحریمی (ناجائز و گناہ) ہے۔ (بہار شریعت، 1/626)

اللہ کو گویا دیکھ رہے ہو

بخاری شریف کی ایک طویل حدیث میں یہ بھی ہے: حضرت جبریل امین علیہ السلام نے بارگاہ رسالت میں عرض کی کہ ”احسان“ کیا ہے؟ رسول کریم صلی اللہ علیہ وآلہ وسلم نے ارشاد فرمایا: اَنْ تَعْبُدَ اللّٰهَ كَاَنَّكَ تَرَاهُ، فَاِنْ لَمْ تَكُنْ تَرَاهُ فَاِنَّهٗ يَرَاكَ یعنی (احسان یہ ہے کہ) اللہ پاک کی عبادت ایسے کرو گویا (یعنی جیسا کہ) تم اسے دیکھ رہے ہو اگر یہ نہ ہو سکے تو یہ یقین رکھو کہ وہ تمہیں دیکھ رہا ہے۔ (بخاری، 1/31، حدیث: 50)

اے گناہ کرنے والے خبردار! ”اللہ دیکھ رہا ہے“

اے عاشقانِ نماز! عبادت کرنے والا اس طرح عبادت کرے گویا وہ اللہ رب العزت کو دیکھ رہا ہے۔ یہ اَخْشُ الْاَحْوَاصِ یعنی خاصوں میں سے مخصوص بندوں کا مقام ہے۔ رُہے قسمت! ہمیں بھی یہ مقام حاصل ہو جائے، ورنہ یہ بھی سعادت کی بات ہے کہ نماز و عبادت میں یہ تصور بندھا رہے کہ اللہ پاک دیکھ رہا ہے! بلکہ کاش! ہر گھڑی یہی خیال جمار ہے کہ بے شک اللہ دیکھ رہا ہے! یقیناً اللہ دیکھ رہا ہے! ہر حال میں اللہ دیکھ رہا ہے! اس طرح ان شاء اللہ گناہوں سے بچنے کا خوب سامان ہو گا۔ پارہ 4 سورۃ النساء کی پہلی آیت میں ارشادِ ربّانی ہے: ﴿اِنَّ اللّٰهَ كَانَ عَلَيْكُم مَّرْقِبًا ۝﴾ (پ4، النساء: 1) ”ترجمہ کنز الایمان: بے شک اللہ

ہر وقت تمہیں دیکھ رہا ہے۔“

”اللہ آسمان سے دیکھ رہا ہے“ کہنا کیسا؟

اے اللہ پاک سے ڈرنے والو! اللہ ربُّ العزَّات بہر صورت دیکھ رہا ہے! تاہم یہ ذہن میں رکھنا ضروری ہے کہ اللہ کریم مکان اور سمت (Direction) سے پاک ہے۔ اس سلسلے میں دعوتِ اسلامی کے مکتبۃ المدینہ کی 692 صفحات کی کتاب، ”کفریہ کلمات کے بارے میں سوال جواب“ صفحہ 104 تا 109 پر ہے:

سوال: بد نگاہی کرنے والے کو ڈرانے کیلئے یہ کہہ سکتے ہیں یا نہیں کہ اللہ کریم آسمان سے دیکھ رہا ہے؟

جواب: نہیں کہہ سکتے کہ یہ کفریہ جملہ ہے۔ ”فتاویٰ عالمگیری“ جلد 2 صفحہ 259 پر ہے: ”اللہ پاک آسمان سے یا عرش سے دیکھ رہا ہے“ ایسا کہنا کفر ہے۔ (فتاویٰ ہندیہ، 2/259) ہاں بد نگاہی بلکہ کسی بھی طرح کا گناہ کرنے والے کو یہ احساس دلایا جائے کہ ”اللہ پاک دیکھ رہا ہے۔“ جیسا کہ پارہ 30 سورۃ العلق کی 14 ویں آیت کریمہ میں ارشاد ہوتا ہے: ﴿أَلَمْ يَعْلَمْ بِإِنَّ اللَّهَ يَرَىٰ كُلَّ شَيْءٍ﴾ ”ترجمہ کنز الایمان: کیا نہ جانا کہ اللہ دیکھ رہا ہے۔“

ہزار حج سے بہتر عمل

پیارے پیارے اسلامی بھائیو! کاش! حقیقی معنوں میں ہمارے ذہن میں ہر وقت یہ بات سچی رہے کہ اللہ کریم ہمیں دیکھ رہا ہے اگر واقعی یہ تصور اچھی طرح قائم ہو جائے تو پھر گناہ نہیں ہو سکتے۔ حضرت امام ابو القاسم قشیری رحمۃ اللہ علیہ فرماتے ہیں: حضرت خضریٰ رحمۃ اللہ علیہ فرمایا کرتے تھے: ”ایک بار بیٹھنا ہزار حج سے بہتر ہے۔“ اس ایک بار

بیٹھنے سے مراد یہی ہے کہ تمام تر توجُّہ جمع کر کے اللہ پاک کی بارگاہ میں اپنے آپ کو حاضر تصور کرنا (کہ اللہ کریم مجھے دیکھ رہا ہے۔) (رسالہ قشیریہ، ص 321) اللہ ربُّ العزَّات کی اُن پر رحمت ہو اور ان کے صدقے ہماری بے حساب مغفرت ہو۔

امین بجاہِ خاتِمِ النَّبِیِّینِ صَلَّی اللہُ عَلَیْہِ وَاٰلِہٖ وَسَلَّم

آنکھوں میں آگ کی سلائی پھرائی جائے گی

کاش! نگاہوں کی حفاظت کی عادت بن جائے، یقیناً بد نگاہی کا عذاب برداشت نہیں ہو سکے گا۔ علامہ ابن جوزی رحمۃ اللہ علیہ نقل کرتے ہیں: ”جس نے نامحرم سے آنکھ کی حفاظت نہ کی بروز قیامت اُس کی آنکھ میں آگ کی سلائی پھرائی جائے گی۔“ (بحر الدموع، ص 172)

آنکھوں کے قفلِ مدینہ کا ایک مدنی نسخہ

حضرت امام محمد بن محمد بن محمد غزالی رحمۃ اللہ علیہ نقل کرتے ہیں: حضرت جنید بغدادی رحمۃ اللہ علیہ سے کسی نے عرض کی: یا سیدی! میں آنکھیں نیچی رکھنے کی عادت بنانا چاہتا ہوں، کوئی ایسی بات ارشاد فرمائیے جس سے مدد حاصل کروں۔ فرمایا: یہ ذہن بنائے رکھو کہ میری نظر کسی دوسرے کو دیکھے اس سے پہلے ایک دیکھنے والا (یعنی اللہ پاک) مجھے دیکھ رہا ہے۔ (احیاء العلوم، 5/129) اللہ ربُّ العزَّات کی اُن پر رحمت ہو اور ان کے صدقے ہماری بے حساب مغفرت ہو۔ امین بجاہِ خاتِمِ النَّبِیِّینِ صَلَّی اللہُ عَلَیْہِ وَاٰلِہٖ وَسَلَّم

نیچی نظر رکھنے کا لاجواب طریقہ

بیان کیا جاتا ہے کہ حضرت حَسَّانِ بن ابوسنان رحمۃ اللہ علیہ نمازِ عید کے لیے گئے۔ جب واپس گھر تشریف لائے تو آپ کی اہلیہ (یعنی بیوی) کہنے لگی: آج آپ نے کتنی عورتیں

دیکھیں؟ آپ خاموش رہے، جب اُس نے زیادہ اصرار کیا تو آپ نے فرمایا: گھر سے نکلنے سے لے کر، تمہارے پاس واپس آنے تک میں (پاؤں کے) انگوٹھوں کی طرف دیکھتا رہا۔ (کتاب الؤرع مع موسوٰۃ امام ابن ابی الدنیا، 1/205) سُبْحٰنَ اللّٰهِ! اللّٰهُ وَالے کا بلا ضرورت بالخصوص بھینٹ کے موقع پر ادھر ادھر دیکھنے سے اس لئے بچنا مرحبا! کہ مبادا (یعنی کہیں ایسا نہ ہو کہ) شرعاً جس کی اجازت نہ ہو اس پر نظر پڑ جائے! (گزرے ہوئے نیک بندوں کی ایک علامت بیان کرتے ہوئے) حضرت داؤد طائی رحمۃ اللہ علیہ نے فرمایا: نیک لوگ فضول ادھر ادھر دیکھنے کو ناپسند کرتے تھے۔ (کتاب الؤرع مع موسوٰۃ امام ابن ابی الدنیا، 1/204) اللّٰهُ رَبُّ الْعَرْشِ الْکَبْرِیّٰتِ کی اُن پر رحمت ہو اور ان کے صدقے ہماری بے حساب مغفرت ہو۔

امین بجاہِ خاتِمِ النَّبِیِّیْنَ صَلَّی اللّٰهُ عَلَیْهِ وَاٰلِہٖ وَسَلَّمَ

کوئی دیکھ تو نہیں رہا!

حضرت فَرَقْد بَنَجِی رَحْمَۃُ اللّٰهِ عَلَیْہِ فرماتے ہیں: مُنَافِقِ جب دیکھتا ہے کہ اُسے کوئی (آدمی) نہیں دیکھ رہا تو وہ گناہ کر ڈالتا ہے۔ افسوس! کہ وہ اس بات کا تو خیال رکھتا ہے کہ لوگ اُسے نہ دیکھیں مگر اللہ کریم دیکھ رہا ہے اس بات کا لحاظ نہیں کرتا۔ (احیاء العلوم، 5/130)

چُھپ کے لوگوں سے کئے گناہ وہ خبردار ہے کیا ہونا ہے
ارے او مُجْرَم بے پروا دیکھ سر پہ تلوار ہے کیا ہونا ہے
(حدائقِ بخشش، ص 167)

(”کفریہ کلمات کے بارے میں سوال جواب“ کا مضمون ختم ہوا، کہیں کہیں تھوڑی سی تبدیلی کی گئی ہے)

فہرست

صفحہ	عنوان	صفحہ	عنوان
09	گناہ کو حلال سمجھنا	01	ذُرود شریف کا پرچہ کام آگیا (واقعہ)
09	پھر رونے لگے (واقعہ)	01	خشوع کی تعریف
10	ایک شخص جہنم سے ایک ہزار سال بعد نکلے گا	02	نماز میں ”خشوع“ مستحب ہے
10	ماموں کی انفرادی کوشش	02	آگ لگ گئی مگر نماز میں مشغول رہے!
11	دوران نماز بیچھوئے 40 ڈنک مارے (واقعہ)	03	چار مختصر واقعات
12	نماز میں آنکھیں بند نہ کرو	03	اللہ پاک ایسی نماز کی طرف نظر نہیں فرماتا
12	نماز میں آنکھیں بند رکھنا یہودیوں کا فضل ہے	03	نماز میں آنسو بہتے رہتے
12	آنکھیں بند رکھنا کب بہتر ہوتا ہے	04	نماز میں ظاہری و باطنی خشوع کسے کہتے ہیں؟
12	نماز میں ادھر ادھر دیکھنے کا مسئلہ	04	نماز کیسی ہونی چاہیے!
13	اللہ کو گویا دیکھ رہے ہو	05	حضرت حاتم اصم کی نماز کا انداز
14	اے گناہ کرنے والے خبردار! ”اللہ دیکھ رہا ہے“	05	جنت واجب ہو جاتی ہے
14	”اللہ آسمان سے دیکھ رہا ہے“ کہنا کیسا؟	06	جنت واجب ہونے کا مطلب
14	بزار حج سے بہتر عمل	06	خشوع سے نماز پڑھنا گناہوں کا کفارہ
15	آنکھوں میں آگ کی سلائی پھرائی جائے گی	06	زکوع سے مُراد یہاں پوری نماز ہے
15	آنکھوں کے قفلِ مدینہ کا ایک مدنی نسخہ	07	جان بوجھ کر گناہ کرنا
15	نبیؐ نظر رکھنے کا لاجواب طریقہ	07	گناہ کی تعریف
16	کوئی دیکھ تو نہیں رہا!	08	گناہِ صغیرہ پر اصرار کے معنی

اگلے ہفتے کا رسالہ



978-969-722-657-3



01082494



فیضانِ مدینہ، محلہ سوداگران، پرانی سبزی منڈی کراچی

UAN +92 21 111 25 26 92 0313-1139278

www.maktabatulmadinah.com / www.dawateislami.net

feedback@maktabatulmadinah.com / ilmia@dawateislami.net